

کے اشارات کو تقویت معنی کے لیے پیوند شعر کیا ہے۔ ذیل میں دونوں حوالوں سے اقبال کے اندازِ تلمیح پر روشنی ڈالی جاتی ہے:

(۱) اسلامی تاریخ کی تمہیحات

اسلامی تاریخ کی تمہیحات میں اقبال نے حضور صلی اللہ علیہ وسلم اور آپ سے وابستہ افراد کے علاوہ بعد کی اسلامی تاریخی شخصیات کو اپنے کلام کی معنویت میں اضافے کے لیے مستعار لیا ہے۔ میر جاز، محمد عربی اور سالارِ کاروانِ ملت سے والہانہ لگاؤ کا اظہار ویسے تو کلامِ اقبال کے اوراق میں بارہا ملتا ہے مگر خالصتاً تلمیح کے زاویے سے اقبال کے ہاں غزواتِ بدر و حنین سے متعلق تمہیحات کے ساتھ ساتھ (بہ مشقاً) حدیثِ خواجہ بدر حنین اور +تصرف ہائے پنہانش پشم آ شکار آمد، ب د ۵۷۲) اور حضور کی مکے سے مدینے کی جانب ہجرت کے واقعے کو اپنے مخصوص نقطہ نظر کی تائید کے لیے تلمیحاً موزوں کرنے کا رجحان ملتا ہے (ہے ترکِ وطن سنتِ محبوبِ الہی + دے تو بھی نبوت کی صداقت پہ گواہی + گفتارِ سیاست میں وطن اور ہی کچھ ہے + ارشادِ نبوت میں وطن اور ہی کچھ ہے، ب د، ص ۱۶۰) خصوصاً علامہ، حضور صلی اللہ علیہ وسلم کے ساتھ ابولہب کی تلمیح لاکر دو متضاد مکاتبِ فکر کی نشاندہی کرتے ہیں۔ ”مصطفوی“ اور ”بولہبی“ ان کے کلام میں علامات کی شکل اختیار کر لیتی ہیں اور وہ کفر و اسلام کی کشاکش پیش کرتے ہوئے ان علامتی تلمیحوں سے معنی اخذ کرتے ہیں، مثلاً:

ستیزہ کار رہا ہے ازل سے تا امروز چراغِ مصطفوی سے شرارِ بولہبی

(ب د، ۲۲۳)

تازہ مرے ضمیر میں معرکہ کہن ہوا عشقِ تمام مصطفیٰ، عقلِ تمام بولہب

(ب ج، ۱۱۴)

یہ نکتہ پہلے سکھایا گیا کس اُمت کو وصالِ مصطفوی، افتراقِ بولہبی

(ض ک، ۶۳)

بہ مصطفیٰ برسانِ خویش را کہ دینِ ہمہ اوست اگر بہ او نرسیدی تمام بولہبی است

(ا ح، ۴۹)

کلامِ اقبال میں شامل متذکرہ دیگر تلمیحی شخصیتوں میں حضرت فاطمہ الزہراؑ، حضرت ابوبکر صدیقؓ، حضرت ابو عبیدہؓ، حضرت خالد بن ولیدؓ، حضرت عمرؓ، حضرت بلالؓ، حضرت عثمانؓ، حضرت ابوذر غفاریؓ، حضرت سلمان فارسیؓ، حضرت اویس قرنیؓ، حضرت علیؓ، حضرت ابوالیوب انصاریؓ، حضرت امام حسینؓ اور حضرت عقبہ بن نافعؓ شامل ہیں۔ یہ درست ہے کہ اقبال نے ان میں سے کچھ تلمیحیں بہت کم برتی ہیں مگر ان کی پیش کش میں کمال درجے کی پُرکاری ضرور نظر آتی ہے۔ مثلاً وہ حضرت عمرؓ کے دائرہ اسلام میں داخل ہو کر اس کو استحکام دینے، حضرت عثمانؓ کے اسلام کے لیے بے پایاں

دولت صرف کرنے، حضرت خالد بن ولیدؓ کے ہر لحظہ جہاد کے لیے مستعد رہنے، حضرت ابو زرعہ غفاریؓ کے فقر و درویشی اختیار کرنے اور حضرت فاطمہؓ کے عفت و عصمت کے تاریخی حوالوں کو پیش نظر رکھ کر ”دل بیدار فاروقی“، ”دولت عثمانی“، ”خالد جانباز“، ”فقر بوز“ اور ”چادر ہرا“ جیسی مؤثر تلمیحاتی تراکیب اختیار کرتے ہیں۔ اسی طرح وہ ”سلمان الخیر“، حضرت سلمان فارسیؓ کے صدق و صفا، فقر و غنا اور عشق رسولؐ اور حضور صلی اللہ علیہ وسلم کے نادیہ عاشق، ”خیر التابین“، حضرت اویس قرنیؓ کے جذبہ حب محمدؐ کو بڑی کامیابی سے اصلاح احوال کے لیے تلخیص کر دیتے ہیں (عشق کو عشق کی آشفٹہ سری کو چھوڑا + رسم سلمان و اویس قرنی کو چھوڑا، ب ۱۶۸)، بعینہ شعر اقبال میں حضرت ابویوب انصاریؓ کا تلمیحی حوالہ بھی موجود ہے اور وہ افریقہ کے والی حضرت عقبہ بن نافع کے جذبہ جہاد کو بھی پُر تاثیر اور با معنی انداز میں پیوند کلام کرتے ہیں (دشت تو دشت ہیں دریا بھی نہ چھوڑے ہم نے + بحرِ ظلمات میں دوڑا دیئے گھوڑے ہم نے، ب، د، ۱۶۶)

تاہم ان مختصر مگر بلیغ اشارات کے علاوہ اقبال نے بعض تلمیحوں کا بہ تکرار استعمال کیا ہے اور ایک سطح پر یہ تلمیحوں کی خاص علامتوں اور کنایوں کا درجہ اختیار کر لیتی ہیں۔ اس سلسلے میں حضرت ابوبکر صدیقؓ، حضرت ابو عبیدہؓ، حضرت بلالؓ، حضرت علیؓ اور حضرت امام حسینؓ سے متعلق تلمیحات قابلِ مطالعہ ہیں۔ ان میں حضرت ابوبکر صدیقؓ اور حضرت ابو عبیدہ بن جراح کی تلمیحوں واقعاتی رنگ لیے ہوئے ہیں اور ان کی وساطت سے اقبال نے تاریخ اسلام کے دو اہم واقعات کو پیش کیا ہے۔ پہلا واقعہ ”غزوہ تبوک“ سے متعلق ہے، جس میں حضرت صدیق اکبرؓ نے اپنا تمام مال و متاع اسلام کی خاطر حضور صلی اللہ علیہ وسلم کے سامنے پیش کر کے اپنے لیے رفاقت رسول اللہ صلی اللہ علیہ وسلم کو کافی سمجھا۔ اس واقعاتی تلخیص میں علامہ کے ہاں تحسینی رجحان بھی اُبھر کر سامنے آیا ہے اور عشق رسولؐ کی ایک نادر جھلک بھی مل جاتی ہے:

اے تجھ سے دیدہ مہ و انجم فروغ گیر! اے تیری ذات باعثِ تکوین روزگار!
پروانے کو چراغ ہے، بلبل کو پھول بس صدیق کے لیے ہے خدا کا رسول بس
(ب، د، ۲۲۴، ۲۲۵)

جبکہ دوسرا واقعہ ”جنگ یرموک“ سے وابستہ ہے جس میں فاتح شام اور نامور سپہ سالار حضرت ابو عبیدہؓ کی تلخیص پیش ہوئی ہے جنھوں نے حضرت صدیق اکبرؓ کے ہاتھوں اسلام قبول کیا اور ان کا بے مثل کارنامہ رومی فرمانروا ہرقل کا مقابلہ کر کے فتح یاب ہونا ہے۔ اقبال اسی جنگ کے ایک واقعے کا تذکرہ کرتے ہیں جس میں حضرت ابو عبیدہؓ کے لشکر کے ایک سپہ سالار صفت فرزند نے لڑائی کی اجازت طلب کی تاکہ حضورؐ کے عشق میں جان قربان کرنے کے اعزاز سے بہرہ مند ہو۔ اس نوجوان نے آپؐ سے کہا کہ میں رسول پاکؐ کی بارگاہ میں آپؐ کا کیا پیغام لے جاؤں تو آپؐ نے فرمایا کہ اُنھیں میرا سلام کہنا

اور بتانا کہ دین کی فتح و نصرت کے جو وعدے آپؐ نے فرمائے تھے، وہ سب پورے ہو رہے ہیں۔ کمال کی بات یہ ہے کہ یہ تلمیحی واقعہ اپنی تمام تر جزئیات کے ساتھ نظم میں سمٹ آیا ہے اور اقبال نے اس تمام تر فضا کو کامیابی سے اپنی گرفت میں لینے کی کوشش کی ہے، مذکورہ تلمیحی نظم کا آخری حصہ دیکھیے:

پوری کرے خدائے محمدؐ تری مراد کتنا بلند تیری محبت کا ہے مقام
پہنچے جو بارگاہِ رسولؐ امیں، میں تو کرنا یہ عرض میری طرف سے پس از سلام
ہم پر کرم کیا ہے خدائے غیور نے پورے ہوئے جو وعدے کیے تھے حضورؐ
نے

(ب، د، ۲۴۷)

کلام اقبال میں مؤذن رسولؐ، حضرت بلالؓ کا تذکرہ سرتاسر عشق و عقیدت کی علامت کے طور پر آیا ہے اور اقبال نے آپؐ کے اس بے مثال جذبے کو مختلف اسلامی شخصیات، حضرت موسیٰؑ کلیم اللہ، حضرت سلمان فارسیؓ اور حضرت اویس قرنیؓ کی جذبہ عشق پر مبنی تلمیحوں کے استمداد سے زیادہ صراحت سے پیش کر دیا ہے، جیسے لکھتے ہیں:

نظر تھی صورتِ سلمانؓ ادا شناس تری شراب دید سے بڑھتی تھی اور پیاس تری
تجھے نظارے کا مثلِ کلیم سودا تھا اویسؓ طاقت دیدار کو ترستا تھا
مدینہ تیری نگاہوں کا نور تھا گویا ترے لیے تو یہ صحرا ہی طور تھا گویا

(ب، د، ۸۰، ۸۱)

”ابوالحسن“، حضرت علیؑ اسلامی تاریخ میں شجاعت و دلیری کا کننا یہ ہیں اور اسی نسبت سے آپؐ کو ”حیدر کراڑیا“ اسد اللہ“ بھی کہا جاتا ہے۔ آپؐ اپنے تنِ خاکی کو فقر و غنا سے تسخیر کرنے اور جہاد کے ذریعے سے اثباتِ حق کرنے کے سبب ”ابو تراب“ اور ”ید اللہ“ بھی کہلاتے ہیں۔ آپؐ فاتحِ خیبر ہیں اور آپؐ کے ہاتھوں مرحب اور عنتر جیسے سرکش قتل ہوئے۔ اقبال کے کلام میں ”اسد اللہی و ید اللہی“، حق اور ”مرجی و عنتری“، کفر و استبداد کی علامتیں ہیں اور وہ حضرت علیؑ سے متعلق ان مختلف تلمیحوں کو اسی تناظر میں پیش کر کے مسلمانوں میں حرکت و حرارت عمل پیدا کرتے ہیں، اقبال کا انداز تلمیح ملاحظہ ہو:

تری خاک میں ہے اگر شر تو خیالِ فقر و غنا نہ کر کہ جہاں میں نانِ شعیب پر ہے مدارِ قوتِ حیدری
(ب، د، ۲۵۲)

نہ ستیزہ گاہِ جہاں نئی نہ حریفِ پنچہ فگن نئے وہی فطرتِ اسد اللہی، وہی مرجی، وہی عنتری
(۲۵۳، ")

بڑھ کے خیبر سے ہے یہ معرکہ دین و وطن اس زمانے میں کوئی حیدر کراڑ بھی ہے

(ب ج، ۶۴)

یہ نکتہ میں نے سیکھا بوالحسن سے کہ جاں مرتی نہیں مرگِ بدن سے

(۸۷،")

خُدا نے اس کو دیا ہے شکوہ سُلطانی کہ اس فقر میں ہے حیدری و کَراری

(ض ک، ۱۷۱)

شعر اقبال میں نواسہ رسولؐ، خلف الرشید علیؑ، جگر گوشہٴ بتولؑ، حضرت امام حسینؑ کی تبلیغ صبر و استقامت اور ایمان و ایقان کے استعارے کے طور پر آئی ہے۔ آپؑ اہل کوفہ و شام کی خاطر یزید سے برسرِ پیکار ہوئے اور شہادت کا رُتبہ پایا، اقبال اسی مقامِ شبیریؑ کو مومن کا شعارِ خاص قرار دیتے ہیں، مثلاً لکھتے ہیں:

حقیقتِ ابدی ہے مقامِ شبیریؑ بدلتے رہتے ہیں اندازِ کوفی و شامی

(ب ج، ۷۳)

قافلہٴ حجاز میں ایک حسینؑ بھی نہیں گرچہ ہے تابدار ابھی گیسوے دجلہ و فرات

(۱۱۲،")

اک فقر ہے شبیریؑ، اس فقر میں ہے میری میراثِ مسلمانی، سرمایہٴ شبیریؑ

(ب ج، ۱۶۰)

نکل کر خانقاہوں سے ادا کر رسمِ شبیریؑ کہ فقرِ خانقاہی ہے فقط اندوہ و دلگیری

(۳۸، ح ۱)

بعض اوقات اقبال تاریخِ اسلامی کے مختلف اشخاص کا تذکرہ ایک ہی شعر میں ایسے موثر طور پر کرتے ہیں کہ تبلیغ کا حربہ زیادہ با معنی اور کارگر محسوس ہونے لگتا ہے، مثلاً:

حیدریؑ فقر ہے نے دولتِ عثمانی ہے تم کو اسلاف سے کیا نسبتِ روحانی ہے

(ب د، ۲۰۵)

یہی شیخِ حرم ہے جو چُرا کے بیچ کھاتا ہے گلیم بوزرؑ و دلقِ اویسؑ و چادرِ زہراؑ

(ب ج، ۲۳)

تڑپنے پھڑکنے کی توفیق دے دلِ مرتضیٰؑ، سوزِ صدیقؑ دے

(۱۲۴،")

یہ فقر مردِ مسلمان نے کھو دیا جب سے رہی نہ دولتِ سلمانیؑ و سلیمانیؑ

(ض ک، ۵۱)

اے شیخ بہت اچھی مکتب کی فضا، لیکن بنتی ہے بیاباں میں فاروقیؑ و سلمانیؑ

(۱۷۹، ")

جہاں تک دنیا کے مختلف خطوں سے وابستہ اسلامی شخصیات کا تعلق ہے، اس ضمن میں اقبال کے ہاں عرب و عجم کے معروف حکمرانوں کے ساتھ ساتھ ہندستان کے بعض اہم مسلم اشخاص کا تذکرہ بھی تو اتر کے ساتھ ملتا ہے۔ عرب و عجم کی تاریخی شخصیتوں میں وہ طارق بن زیاد، عبدالرحمن اول، ہارون رشید، طغرل، معتد، سلطان سنجر اور سلطان سلیم سے متعلق تاریخی واقعات و حوادث کو منفرد جہتیں عطا کرتے اور ان میں سے بیشتر کو عظمت و سطوت کے استعاروں کے طور پر برتتے نظر آتے ہیں مثلاً تلمیح میں ندرت پیدا کرتے ہوئے وہ کہیں اندلس کے میدان جنگ میں طارق بن زیاد کے جذبہ جہاد، اعتماد نفس اور شوق شہادت کو دعا کی شکل میں ڈھال دیتے ہیں۔ (شہادت ہے مطلوب و مقصود مومن + نہ مال غنیمت نہ کشور کشائی، ب ج ۱۰۵) تو کہیں خاندان عباسیہ کے معروف حکمران ہارون رشید کی آخری نصیحت کو بطور تلمیح لا کر مسلمان کے تصور مرگ کو اجاگر کرتے ہیں (پوشیدہ ہے کافر کی نظر سے ملک الموت + لیکن نہیں پوشیدہ مسلمان کی نظر سے، ب ج ۱۶۷) اسی طرح وہ شاہ قرطبہ، عبدالرحمن اول، الداخل کے چند اشعار کو جو اس نے ہسپانیہ میں اپنے بوئے ہوئے کھجور کے پہلے درخت سے مخاطب ہو کر لکھے، اس طرح تلمیحاً مانخوذ کرتے ہیں کہ ایک طرف عبدالرحمن اول کی عباسیوں کے استبداد کے پیش نظر شام سے اندلس کی طرف مہاجرت کا واقعہ تازہ ہو جاتا ہے تو دوسری طرف ان شعری احساسات کا انسلاک اسلام کے ماوراء حدود و ثغور تصور و وطنیت سے ہونے لگتا ہے۔ (صبح غربت میں اور چکا + ٹوٹا ہوا شام کا ستارہ + مومن کے جہاں کی حد نہیں ہے + مومن کا مقام ہر کہیں ہے، ب ج، ۱۰۳) اقبال ان تاریخی تلمیحوں میں سے بعض کی تمثیلی و علامتی جہتیں بھی ابھارتے ہیں، جیسے انھوں نے ایشیلیہ کے دور و زوال کے حکمران المتمد علی اللہ کی یوسف بن تاشفین کے ہاتھوں اسیری و بے بسی کا نقشہ اس مہارت سے جمایا ہے کہ تلمیح میں تمثیل کے عناصر ابھر آتے ہیں (خود بخود زنجیر کی جانب کھنچا جاتا ہے دل + تھی اسی فولاد سے شاید مری شمشیر بھی + جو مری تیغ دو دم تھی، اب مری زنجیر ہے + شوخ و بے پروا ہے کتنا خالق تقدیر بھی!، ب ج ۱۰۲) اسی طرح علامہ کے کلام میں سلاجقہ بزرگ کے اولین بادشاہ طغرل بیگ اور آخری سلجوقی حکمران سلطان سنجر کے ساتھ ساتھ سلطان سلیم عثمانی کی قوت و شوکت پر مبنی تلمیحات مسلم شکوہ کی علامت بن گئی ہیں:

شوکتِ سنجر و سلیم تیرے جلال کی نمود فقرِ جنید و بایزید تیرا جمال بے نقاب

(ب ج، ۱۱۳)

خودی ہو زندہ تو ہے فقر بھی شہنشاہی نہیں ہے سنجر و طغرل سے کم شکوہ فقیر

(ض ک، ۶۷)

ہندستان سے متعلق تاریخی تلمیحات کے سلسلے میں اقبال نے یہاں کی مسلم شخصیات قطب الدین ایبک، شیر شاہ سوری، جہانگیر، شاہ عالم ثانی، غلام قادر رہیلہ اور ٹیپو سلطان کے علاوہ باہر سے

صورت اپنی جھلک دکھاتے ہیں، بعینہ علامہ اپنے تصور خودی سے ان تلمیحوں کا رشتہ قائم کر کے معنی مفید کا حصول کرتے ہیں:

جادوے محمود کی تاثیر سے چشمِ ایاز دیکھتی ہے حلقہ گردن میں سازِ دلبری

(ب، د، ۲۶۱)

کیا نہیں اور غزنوی کا رگہ حیات میں بیٹھے ہیں کب سے منتظر اہل حرم کے سو منات

(ب، ج، ۱۱۲)

فروقالِ محمود سے درگزر خودی کو نگہ رکھ ایازی نہ کر

(، ۱۲۸)

حاصل اس کا شکوہ محمود فطرت میں اگر نہ ہو ایازی

(ض، ک، ۸۹)

اس ضمن میں شہاب الدین غوری کا اشاراتی ذکر قطب الدین ایک کے ساتھ ہوتا ہے (رہے نہ ایک وغوری کے معرکے باقی۔۔۔ ب، د، ۷۴) جبکہ تیور اور نادر شاہ افشار کی جنگ یو یا نہ سرشت کے پیش نظر، ان کی تلمیحوں نظم اور بربریت کے استعاروں کی شکل میں نمود کرتی ہیں:

کرتی ہے ملوکیت آثارِ جنوں پیدا اللہ کے نشتر ہیں تیور ہو یا چنگیز!

(ب، د، ۲۶)

نادر نے لُوٹی دلی کی دولت اک ضربِ شمشیر، افسانہ کوتاہ!

(ض، ک، ۱۶۶)

(ب) غیر اسلامی تاریخی تلمیحات

کلام اقبال میں غیر اسلامی تاریخ کے پُر شکوہ حکمرانوں اور معروف شخصیات پر مبنی وہ تلمیحات بھی نہایت اہمیت کی حامل ہیں جو قبل مسیح کے بعض اہم تاریخی کرداروں کے علاوہ دنیا کے مختلف خطوں کے ممتاز و ممیز اشخاص و وقایع سے متعارف کراتی ہیں۔ اس سلسلے میں جہاں اقبال قدیم یونانی، ایرانی، رومی، چینی و ترکستانی اور ہندستانی فرمانرواؤں کے تذکرے سے اپنی شاعری کو موفق و موثر بناتے ہیں، وہاں انھوں نے یورپ سے متعلق بعض انقلابی شخصیات کو بھی بڑی مہارت سے اپنے شعری تجربے کا حصہ بنایا ہے۔ چنانچہ شعر اقبال میں بیشتر مقامات پر علامہ اپنے اسلوب خاص سے غیر اسلامی دنیا کے ان متنوع تاریخی کرداروں کے قدرے روایتی، دھندلے اور پُرانے خاکوں میں تازہ اور اچھوتے رنگ بھرتے نظر آتے ہیں۔

تاریخ غیر مسلم کے ان مشاہیر میں اقبال سرزمین یونان کے فاتحِ جلیل، شاگردِ ارسطو، اسکندر اعظم یا اسکندر مقدونی (Alexander the great) کی جلالت و منزلت کو بطور تلمیح اپنے کلام کا

حصہ بناتے ہیں، جس نے ایران میں دارا اور ہندستان میں راجہ پورس کو عبرتناک شکست دی۔ وہ دنیاوی جاہ و حشمت پر مبنی اس کردار اور اس سے وابستہ ”آئینہ سکندری“ کی تلخ کو اپنے افادی نقطہ نظر کے تابع کر کے نئے معنی پیدا کر دیتے ہیں جس سے بیشتر مقامات پر تلخی، علامت کی حدوں کو چھونے لگتی ہے: نہیں ہے وابستہ زیر گردوں کمال شان سکندری سے تمام ساماں ہے تیرے سینے میں، ٹو بھی آئینہ ساز ہو جا

(ب، د، ۱۲۹)

اسی خطا سے عناب ملوک ہے مجھ پر کہ جانتا ہوں م آل سکندری کیا ہے
(ب، ج، ۴۸)

مرا فقر بہتر ہے اسکندری سے یہ آدم گری ہے، وہ آئینہ سازی
(۱۴۶،")

ایرانی حکمرانوں میں علامہ دارا، جمشید، اردشیر بابکاں، نوشیروان عادل اور خسرو پرویز کی شان و شکوہ کی حامل تلمیحوں کو اپنے نقطہ نظر کی ترسیل میں معاون ٹھہراتے ہیں۔ وہ دارا (III Darus) کی قوت و شوکت کا رشتہ اپنے تصوراتِ خودی و فقر سے جوڑ کر مسلمان کی قوتِ عمل کو ہمیز کرتے ہیں، جمشید کے ”جامِ جہاں نما“ کو شاہانہ تکلف کی علامت بنا کر متنوع انداز میں باندھتے ہیں، ایران میں ساسانی خاندان کے منوسس جلیل اردشیر بابکاں کے سیاست و مذہب کے یکتائی کے تصور کو سراہتے ہیں، نوشیروان عادل (خسرو اول) ملقب بہ کسریٰ کے داد و انصاف کو عشق کی علامت بناتے ہیں اور ساسانی بادشاہ، پسر ہرمزد، خسرو پرویز (خسرو دوم) کو جاہ و جلال، طمطراق اور زر پرستی کا استعارہ بنا کر اپنے سطحِ نظر کی ترسیل مؤثر انداز میں کرتے ہیں، اشعار ملاحظہ ہوں:

غیرت ہے بڑی چیز جہاں تگ و دو میں پہناتی ہے درویش کو تاج سردارا!
(ا، ح، ۱۵)

جہاں بینی مری فطرت ہے لیکن کسی جمشید کا ساغر نہیں میں
(ب، ج، ۸۶)

اسی میں حفاظت ہے انسانیت کی کہ ہوں ایک جنیدی و اردشیری
(۱۱۸،")

کبھی آوارہ و بے خانماں عشق کبھی شاہ شہاں، نوشیرواں عشق
(۸۷،")

بچھائی ہے جو کہیں عشق نے بساط اپنی کیا ہے اس نے فقیروں کو وارثِ پرویز
(۱۶،")

رومی حکمرانوں میں اقبال، جو لیس سیزر کا خاص طور پر تذکرہ کرتے ہیں جس نے عوام میں اپنی مقبولیت اور سطوت کے سبب بڑے کڑے و فر سے حکومت کی اور بعد ازاں اٹلی میں مسولینی نے ”آل سیزر“ کو قیصریت یا سیزر کے اسی خواب کا احساس دلایا (توڑ اس کا رومٹہ الکبریٰ کے ایوانوں میں دیکھ + آل سیزر کو دکھایا ہم نے پھر سیزر کا خواب، ا ح ۹) اسی طرح بسا اوقات علامہ ایرانی و رومی، اکاسرہ و قیصرہ کو شوکت و عظمت کی علامتیں بنا کر بیک وقت تبلیغ کر دیتے ہیں جس سے ان کے کلام کا علامتی رنگ تقویت پکڑتا ہے، جیسے:

مٹایا قیصر و کسریٰ کے استبداد کو جس نے وہ کیا تھا زور حیدرؓ، فقر بوزرؓ، صدقِ سلمانؓ
(ب، د، ۲۷۰)

نہ ایراں میں رہے باقی نہ توراں میں رہے باقی وہ بندے فقر تھا جن کا ہلاک قیصر و کسریٰ
(ب، ج، ۲۳)

محبت خویشمن بنی محبت خویشمن داری محبت آستانِ قیصر و کسریٰ سے بے پروا
(۲۵، ")

چینی و ترکستانی خطوں کے اشخاص معروف کے ضمن میں اقبال فغفور و خاقان کے القاب سے معروف قدیم ترین حکمرانوں کا تلمیحی تذکرہ بھی کرتے ہیں اور انھیں بادشاہت اور استعاریت کے کنائے کے طور پر بھی برتتے ہیں۔ انھی خطوں سے وابستہ چینی تاتار کے علاقے منگولیا کی خانہ بدوش اور خونخوار قوم کے خاقان اعظم، چنگیز خان کی جہانگیری و جہانداری کا ذکر بھی کلامِ اقبال میں ملتا ہے جس نے اپنے وضع کردہ قوانین و ضوابطِ حکمرانی سے کل تاتار اور چین پر تسلط جمایا۔ علامہ کے ہاں اس نسبت سے چنگیزیت، ظلم و تعدی کی علامت بن گئی ہے۔ اس کے ساتھ ساتھ وہ تاتار سے موسوم تاتاریوں کے اس دُردمان کا تذکرہ بھی کرتے ہیں جس نے ایران پر حکمرانی کی اور ایلخان کہلایا اور جو بالآخر مسلمان ہوا، یوں عباسی سلطنت کو برباد کرنے والے چنگیز خان ہی کے خانوادے سے کعبے کی پاسبانی کرنے والے غیور مسلمان سامنے آئے۔ متذکرہ حوالوں کے ضمن میں اشعار دیکھیے:

موت کا پیغام ہر نوعِ غلامی کے لیے نے کوئی فغفور و خاقان، نے فقیر رہ نشیں
(ا ح، ۱۳)

جلالِ پادشاہی ہو کہ جمہوری تماشا ہو جدا ہو دیں سیاست سے تو رہ جاتی ہے چنگیزی
(ب، ج، ۴۰)

ہے عیاں یورشِ تاتار کے افسانے سے پاسباں مل گئے کعبے کو صنم خانے سے
(ب، د، ۲۰۶)

ہندستان کی تمبیجات کے سلسلے میں اقبال، پنجاب کے راجہ پورس کی تبلیغ فناے اقتدار کے

حوالے سے پیش کرتے ہیں، جسے اسکندر رومی (اسکندر اعظم) نے ایران کے دارا کو شکست دینے کے بعد جہلم کے نزدیک زوال سے ہمکنار کیا، اس تاریخی حقیقت کو بیان کرتے ہوئے اقبال لکھتے ہیں:

تاریخ کہہ رہی ہے رومی کے سامنے دعویٰ کیا جو پورس و دارا نے خام تھا
(ب، د، ۲۴۱)

جہاں تک یورپ کی انقلابی شخصیات کا تعلق ہے، ان میں علامہ امریکہ کے دریافت کنندہ کرسٹوفر کولمبس، فرانس کے مدبر سیاست اور جلیل فاتح نپولین بونا پارٹ اور اطالوی محب وطن مازنی کو جوش کردار اور جہد مسلسل کے اعتبار سے بر محل تبلیغ کرتے ہیں۔ اسی تناظر میں وہ انقلاب فرانس کو نگاہ ستائش سے دیکھتے ہیں جس سے ان کے اپنے انقلابی مزاج کی بھرپور عکاسی ہوتی ہے، شعر دیکھیے:

کوئی قابل ہو تو ہم شان کئی دیتے ہیں ڈھونڈنے والوں کو دُنیا بھی نئی دیتے ہیں
(ب، د، ۲۰۰)

راز ہے، راز ہے تقدیرِ جہانِ تگ و تاز جوشِ کردار سے کھل جاتے ہیں تقدیر کے راز
(ب، ج، ۱۴۹)

ہرے رہو وطنِ مازنی کے میدانو! جہاز پر سے تمہیں سلام کرتے ہیں
(ب، د، ۱۳۹)

چشمِ فرانسیس بھی دیکھ چکی انقلاب جس سے دگرگوں ہوا مغربیوں کا جہاں
(ب، ج، ۹۹)

اقبال کی اسلامی و غیر اسلامی تاریخ کی یہ تمبیجات تاثیر شعری سے بھرپور ہیں اور ان کے تاریخی مطالعے پر دلالت کرنے کے ساتھ ساتھ شعرِ اقبال کو منفرد معنوی ابعاد عطا کرنے میں پیش پیش ہیں۔ علامہ کی تاریخی تلمیحوں میں آغاز سے انجام تک حسن و خوبی کے عناصر موجود ہیں اور یہ تمبیجیں صحیح معنوں میں ان کے اسلامی و غیر اسلامی تاریخی مطالعے کی تفہیم کی آئینہ دار ہیں۔ ان تمبیجات سے اقبال کی وسعتِ علمی اور بلاغتِ شعری کا مؤثر اظہار ہوا ہے۔ خاص طور پر جب وہ تاریخی تلمیحوں کا اطلاق حوادثِ نو پر کرتے ہیں تو ان کا شعری اُسلوب نکھر جاتا ہے اور تبلیغ محض صنایع لفظی میں شامل ایک صنعت نہیں رہتی بلکہ ایک کامل فن کا درجہ اختیار کر لیتی ہے۔

حواشی و حوالہ جات

- ۱۔ کزازی، میر جلال الدین: بدیع (زیباشناسی سخن پارسی)، ص: ۱۱۰
- ۲۔ حالانکہ یہ درست نہیں کیونکہ تلمیح سے مراد 'افزودن نمک بہ طعام' ہے، دیکھیے: واژہ نامہ ہنر شاعری از مہنت میرصادقی، ص: ۸۳
- ۳۔ فرہنگِ عمید، تہران: کتاب خانہ محمد حسن علمی، ۱۳۴۳ھ، ص: ۴۱۷

- ۴۔ فرہنگ آندراج، ج ۲، تہران: موسسه انتشارات امیرکبیر، ۱۹۸۴ء، ص: ۱۱۸۶
- ۵۔ فیروز الدین، مولوی، فیروز اللغات فارسی، لاہور: فیروز سنز، ۱۹۵۲ء، ص: ۲۶۱
- ۶۔ محمد حسین محمدی، فرہنگ تمبیجات شعر معاصر، تہران: نشر میترا، طبع اول، ۱۳۷۴ھ، ص: ۷
- ۷۔ جلال الدین ہامی، فنون بلاغت و صناعات ادبی، ج ۲، تہران: انتشارات توس، طبع سوم، ۱۳۶۴ھ، ص: ۳۲۸
- ۸۔ سلیمان حسیم، فرہنگ جامع (فارسی۔ انگریزی)، ج ۱، ص: ۴۷۳
- ۹۔ سیروس شمیس، فرہنگ تمبیجات، تہران: انتشارات فردوس، طبع چہارم، ۱۳۷۳ھ، ص: ۵
- ۱۰۔ علی اکبر دینداری، نظر دکتر محمد معین، لغت نامہ دینداری، تہران: ۱۳۴۳ھ، شمارہ مسلسل ۱۰۲، شمارہ حرف، 'ت': ۷، ص: ۹۱۵
- ۱۱۔ لطف اللہ کریبی، اصطلاحات ادبی (انگریزی۔ فارسی)، ص: ۲۶-۲۵
- ۱۲۔ میرصادقی، واژہ نامہ ہنر شاعری، ص: ۸۳
- ۱۳۔ فقیر بخش الدین: حدائق البلاغۃ، ترجمہ: امام بخش صہبائی، لکھنؤ: مطبع نولکشور، سن، ص: ۱۰۲
- ۱۴۔ محمد عبداللہ الاسعدی، تسہیل البلاغۃ، ص: ۲۰۵-۲۰۴
- ۱۵۔ فرہنگ صبا، ایران: انتشارات صبا، سال ۷۲، ص: ۲۹۷
- ۱۶۔ فیروز اللغات فارسی، ص: ۲۶۱
- ۱۷۔ دانش نامہ ادب فارسی (۲)، ایران: آسیای مرکزی، ۱۳۷۵ھ، ج ۱، ص: ۳۰۰

شاعر جلال و جمال

شمیم ظفر رانا

Shamim Zafar Rana

Ph.D Scholar, Department of Urdu,

Govt. College University, Faisalabad.

Abstract:

Allama Iqbal is a poet and writer whose subjects address external circumstances as well as inner experiences and dimensions of a person. His aesthetic sense appears in manifold forms. His breath of thought accorded him to an exalted position in Urdu poetry. We find artistic beauty and grandeur in his poetry. In this article, I have tried to analyse both the characteristics in his poetry.

علامہ محمد اقبال اُردو شاعری میں رفعتِ خیال اور فلسفیانہ تفکر کے ایک منفرد انداز کے موجد ہیں۔ یہ ان کی شاعری کا اعجاز ہے کہ مختلف بلکہ متضاد نظریات و افکار رکھنے والے دانشور بھی یکساں جوش و خروش اور دلچسپی سے ”اقبالیات“ کی طرف توجہ مبذول کرتے رہے ہیں اور اقبال کے فلسفہ و فکر، شعر و سخن اور خطبات و مکاتیب میں فکر و نظر کی مختلف جہات سے استفادہ کرتے رہے ہیں۔

ہماری فکر بھی اقبال کے شعلے سے روشن ہے

اسی کے فیض سے روشن ہمارے خون کی لالی

سرور اس واسطے سردار سے مجھ کو محبت ہے

کہ ہم دونوں ہیں گو مجرم مگر مجرم ہیں اقبالی (۱)

علامہ اقبال ایسی نابغہ روزگار شخصیت کے فکر و فن پر علمی و تحقیقی سرگرمیوں، مباحث اور تصانیف کا سلسلہ ہنوز جاری ہے۔ ان تحقیقات میں یہ بات ثابت ہو چکی ہے کہ علامہ اقبال کے ہاں اعلیٰ فکری دانش اور اعلیٰ شاعری باہم شکر و شکر ہو گئے ہیں:

”اعلیٰ فکر و دانش سے مراد زندگی کے وہ بنیادی سوالات ہیں جن کی معنویت اور

اہمیت متغیر حالات میں بھی تبدیل نہیں ہوتی اور اعلیٰ شاعری اور آرٹ سے مراد

وہ فنی مہارت ہے جو فکر معقول کو بھی فکر محسوس میں تبدیل کر کے قاری یا مخاطب کے خون میں اتار دیتی ہے۔“ (۲)

بلندی فکر، رفعت تخیل اور اعلیٰ ڈکشن نے اقبال کے ہاں اشعار کی صورت میں اظہار پایا تو جلال و جمال کی ایک بے مثال کیفیت پیدا ہوئی۔ حسن و جمال فن دراصل حسن بیان سے عبارت ہے۔ حسن خیر مطلق اور حقیقت عالیہ کے جمالیاتی اظہار کو کہا جاتا ہے۔ ڈاکٹر سلیم اختر حسن و جمال کے بارے میں یوں رقم طراز ہیں:

”جب ہم اشیاء کا مشاہدہ کرتے ہیں تو ان سے اپنی خواہشات اور آرزوؤں کو بھی مملو کر لیتے ہیں۔ ہم بعض چیزوں کے خواہاں ہیں جو ہمیں حاصل تو نہیں لیکن جب ہم ان سے ملتی جلتی چیز دیکھ لیتے ہیں تو اس کے لیے کشش محسوس کرتے ہیں۔ وہ ایک رشتہ جو خارجی حسن اور ہمارے درمیان ایک وسیلہ کا کام کرتا ہے۔“ (۳)

اقبال کی شاعری کے اولین دور (بانگ درا) کی اکثر نظمیں رومانی ہیں۔ اس عہد شباب میں وہ ہر باذوق اور جذباتی نوجوان کی طرح حسن و جمال کی جستجو میں حیراں و سرگرداں تھے۔ یہ طلب و جستجو انہیں کبھی مناظر فطرت کے حسن کی طرف کھینچتی تھی اور کبھی محبوب ازلی کے جمال جہاں آرا کی طرف مائل کرتی تھی۔ یہ نظمیں ان کے جذباتی خلفشار اور شورش دروں کی عکاس ہیں۔ یہی وہ دور تھا جب انہوں نے انیسویں صدی کے انگریز رومانی شاعروں کی طرح حسن و جمال کی پرستش، اظہار کی بے ساختگی، فطری مناظر کی عکاسی، پرجوش جذبات کی ترجمانی اور رفعت تخیل کا التزام روا رکھا۔ وہ چاند، ستاروں اور ابرو کو ہسار وغیرہ کو مخاطب کر کے اپنی امگوں کی ترجمانی کرتے ہیں۔ پھول کی پتیوں اور شبنم کے قطروں سے لے کر کائنات کے عظیم مظاہر میں انہیں حسن ازل دکھائی دیتا ہے۔ وہ فطرت کی منظر کشی میں جلال و جمال کا مشاہدہ کرتے ہیں۔

جیسے ہو جاتا ہے گم نور کا لے کر آنچل
چاندنی رات میں مہتاب کا ہم رنگ کنول
جلوہ طور میں جیسے بد بیضائے کلیم
موجہ نکہت گلزار میں غنچے کی شمیم
حسن سے عشق کی فطرت کو ہے تحریک کمال

تجھ سے سرسبز ہوئے میری امیدوں کے نہال (۴)

حسن بیان اور تعبیر حقائق سے مشرقی شاعری کو ہمیشہ ایک خاص وابستگی رہی ہے۔ یہ شاعری ایک طرف اعلیٰ حقائق سے تعلق رکھتی ہے تو دوسری طرف ادنیٰ انسانی کیفیات کو بھی ان حقائق کی معرفتوں کا

وسیلہ بنا لینے میں عار محسوس نہیں کرتی۔ اسی روایت کے تسلسل میں اقبال کی شاعری کا مطالعہ کیا جائے تو ان کے ہاں ہمیں شعر و سخن اور فلسفہ و حکمت کا جمال و جلال نہایت پُر وقار انداز میں دکھائی دیتا ہے، وہ اس شعری روایت کے امین تھے۔ جہاں شاعری کو جز و پیغمبری تصور کیا جاتا تھا۔ یہاں شاعری سے مراد وہ اعلیٰ و ارفع شاعری ہی تھی جو فکر و فلسفہ اور عشق و محبت سے ہم آہنگ ہو کر مظاہر کائنات اور خالق کائنات پر غور کرتے ہوئے خدا اور انسان کے باہمی رشتے کو اپنا موضوع بناتی ہے۔ اقبال کا یہی شعور فن اور تصورِ جمال ہے جو فنی تقاضوں اور مطالبات کو بھی نظر انداز نہیں کرتا اور ارفع حکمت و حقائق سے لے کر سیاسی و تمدنی وقایع کو بھی کائناتی اور تقدیری معاملات کے پس منظر میں اپنے شعری وجدان کا حصہ بنا کر کلام میں عجب جلال و جمال کی کیفیت پیدا کرتا ہے۔ یہی وہ معجزہ فن ہے جس کی نمونوں جگہ سے ہوتی ہے۔

خونِ دل و جگر سے ہے میری نوا کی پرورش

ہے رگِ ساز میں رواں صاحب ساز کا لہو (۵)

سرود و شعر و سیاست، کتاب و دین و ہنر

گھر ہیں ان کی گرہ میں تمام یک دانہ

اگر خودی کی حفاظت کریں تو عینِ حیات

نہ کر سکیں تو سراپا فسوں و افسانہ (۶)

علامہ اقبال سبھی فنونِ لطیفہ کو زندگی اور خودی کے تابع قرار دیتے ہیں۔ زندگی سے ان کی مراد قوم کی اجتماعی اور تمدنی زندگی ہے۔ وہ فن کو زندگی کا معاون سمجھ کر اسے افادیت کی کسوٹی پر پرکھتے ہیں۔ وہ ایسے فن کی شدت سے مخالفت کرتے ہیں جس سے قوم پر مردنی چھا جائے اور جو انسان کے قومی کو مضحک کر دے۔ وہ ادب برائے مقصد کے زبردست حامی تھے لیکن یہ مقصدیت محض برائے مقصد نہ تھی۔ انہوں نے خودی کی صورت میں مقصدیت کا رُخ متعین کیا، اس کی حدود مقرر کیں۔ اقبال کا ادب برائے مقصد کا نظریہ ان کے تصورِ خودی سے عبارت ہے اور ان کا تصورِ خودی ان کے ہاں 'جلال' کی کیفیت لے کر آتا ہے۔

بے معجزہ دنیا میں ابھرتی نہیں تو میں

جو ضربِ کلیمی نہیں رکھتا وہ ہنر کیا (۷)

علامہ اقبال کے نزدیک ایک بے مقصد اور زوال آمادہ و بے عمل فنکار قوم کے لیے چنگیز اور ہلاکو کی فوجوں سے زیادہ خطرناک ثابت ہو سکتا ہے۔ ان کے خیال میں کسی قوم کی روحانی صحت کا انحصار بڑی حد تک اس الہام پر ہے کہ جس کا نزول قوم کے فنکاروں پر ہوتا ہے۔ چنانچہ وہ ”اہرامِ مصر“، ”مسجدِ قرطبہ“ اور ”تاج محل“ کے بہت معترف ہیں۔ اور ان تعمیرات کے جلال و جمال کے امتزاج کی بنا پر

انہیں معجزہ فن قرار دیتے ہیں۔ قطب الدین ایک اور شیر شاہ سوری کی تعمیر کردہ عمارتوں اور شاہراہوں کو بھی انہی صفاتِ جلال و جمال کی وجہ سے مردانِ آزاد کے تعمیر کردہ فن پارے گردانتے ہوئے ان کی مدح و ستائش کرتے ہیں اور انہیں ان مردانِ آزاد کی خودی کا مظہر قرار دیتے ہیں۔

اقبال کی رائے میں ہر فن پارہ اپنے تخلیق کار کے باطن کی خبر دیتا ہے۔ اسی لیے وہ فن میں اس کے خالق کی فنکاری، ذہنی اہمیت اور قوت اختراع کی مکمل کافرمانی اور جلال و جمال دیکھنے کے متمنی ہیں۔ اسے وہ دلبری و قاہری سے تعبیر کرتے ہیں:

دلبری بے قاہری جادوگری است
دلبری با قاہری پیغمبری است (۸)

علامہ اقبال نے جہاں دلبری بے قاہری (فن کی قدر جمال) کو ساحری کہا ہے۔ وہیں دلبری با قاہری (فن کی قدر جلال) کو پیغمبری قرار دیا ہے۔ اسی بنا پر انہوں نے افلاطون کے سکون آمیز تصورات کو رد کر دیا۔ نظم ”جلال و جمال“ میں لکھتے ہیں:

مرے لیے ہے فقط زورِ حیدری کافی
ترے نصیبِ فلاطون کی تیزیِ ادراک
مری نظر میں یہی ہے جمال و زیبائی
کہ سر بہ سجدہ ہیں قوت کے سامنے افلاک
نہ ہو جلال تو حسن و جمال بے تاثیر
نرا نفس ہے اگر نغمہ ہو نہ آتش ناک
مجھے سزا کے لیے بھی نہیں قبول وہ آگ
کہ جس کا شعلہ نہ ہو تند و سرکش و بے باک (۹)

علامہ اقبال عشق کو فن یا آرٹ کا محرک قرار دیتے ہیں۔ ان کے خیال میں عشق سے جذبات میں ترفیع پیدا ہوتا ہے اور بے قدر و منزلت اشیاء اہمیت اختیار کر لیتی ہیں۔ عشق کی بدولت فنکار ایسے کارنامے دکھاتے ہیں جو معجزاتی جوہر رکھتے ہیں۔ دلبری قاہری کے بغیر جادوگری ہے اور اگر حسن اور فن کے ساتھ قاہری موجود ہے تو یہ پیغمبری کہلو سکتا ہے۔ یعنی اگر حسن میں اپنی حفاظت کی قوت موجود نہ ہو تو وہ حسن و لفریبی اور نظر فریبی کے لیے تو کافی ہے لیکن صحیح معنوں میں حسن کہلوانے کا حقدار نہیں۔ حقیقی حسن وہ ہے جس میں جمال کے ساتھ جلال بھی موجود ہو۔ اقبال کے خیال میں شاعری یا فن کا سوز و ساز قوت کا مظہر، خودی کا محافظ اور زندگی کا نقیب ہونا چاہیے۔

فن میں جلال و جمال کی یکجائی و ترجمانی کا یہی وہ پہلو ہے جو انہیں مسجد قوت الاسلام اور مسجد قرطبہ میں تو دکھائی دیتا ہے لہذا کے محلات میں نہیں۔ یہ مساجد چونکہ ملت اسلامیہ کی رفعت و سطوت اور

جاہ و جلال کی مظہر ہیں چنانچہ ان میں اقبال کو اپنے فلسفہ حیات اور نظریہ فن کی جھلک دکھائی دیتی ہے اور وہ ان کی تعریف میں دلکش نظمیں تخلیق کرتے ہیں۔ ان تعمیرات میں جمال و جلال الگ الگ خصوصیات نہیں رہیں بلکہ لازم و ملزوم بن گئی ہیں۔ وہ مسجد قرطبہ کے صحن میں کھڑے ہوتے ہیں تو یہ مسجد جسے مردِ خدا کے عشق نے جنم دیا ہے انہیں یہ حرم شریف کی مانند پاک محسوس ہوتی ہے۔ ان کے خیال میں یہ سنگ و خشت کا وہ معجزہ ہے جو فنکار کے جذبہ عشق اور خونِ جگر سے ظہور پذیر ہوا ہے۔ انہیں مردِ خدا کا سارا جلال و جمال مسجد قرطبہ میں دکھائی دیتا ہے۔

ہے مگر اس نقش میں رنگ ثبات و دوام
جس کو کیا ہو کسی مردِ خدا نے تمام
مردِ خدا کا عمل عشق سے صاحب فروغ
عشق ہے اصل حیات ، موت ہے اس پر حرام
عشق دمِ جبرئیل ، عشق دلِ مصطفیٰ
عشق خدا کا رسول ، عشق خدا کا کلام (۱۰)

علامہ اقبال کا فلسفیانہ تخیل مسجد قرطبہ کی پُر شکوہ عمارت کے آگے سیل زماں کو مجبور پاتا ہے۔ اس کے بام و در پر اب بھی وادی ایمن کا نور اس کے بلند میناروں میں جلوہ گہہ جبرئیل دکھائی دیتا ہے۔ انہیں مردِ خدا کا سارا جلال و جمال مسجد قرطبہ میں نظر آتا ہے۔

”اقبال کی جمالیات میں جلال و جمال پر حاوی رہتا ہے۔ اسی لیے تاج محل میں اسے ایک قسم کی نسائیت کا شائبہ معلوم ہوتا ہے۔ مسجد قرطبہ کے بے شمار ستون جو ہجوم تخیل کا تاثر دیتے ہیں۔ عربی جمالیات کے عین مطابق ہیں۔ اس کا منار بلند رفعت کا نشان ہے اور جب وہ ان مناروں سے اذانوں کو بلند ہوتے ہوئے گوشِ تخیل سے سنتا ہے تو اس پر سرِ کلیم و خلیل عیاں ہو جاتا ہے۔۔۔“ (۱۱)

تیرا جلال و جمال ، مردِ خدا کی دلیل
وہ بھی جلیل و جمیل تو بھی جلیل و جمیل
تیرے در و بام پر وادی ایمن کا نور
تیرا منارِ بلند جلوہ گہہ جبرئیل
مٹ نہیں سکتا کبھی مردِ مسلمان ، کہ ہے
اس کی اذانوں سے فاش سرِ کلیم ۳ و خلیل (۱۲)

ڈاکٹر محمد طاہر فاروقی علامہ اقبال کے نظریہ فن سے وابستہ قوتِ جلال و جمال کا جائزہ لیتے ہوئے یوں رقم طراز ہیں:

”اقبال کے نزدیک زندگی کا سب سے اعلیٰ اظہار قوت و جلال کی شکل میں ہی ہوتا ہے مگر وہ قوت جس میں جمالی شان بھی شامل ہو۔ یوں کہا جاسکتا ہے کہ ان کی رائے میں قوت و جلال اظہار حسن ہی کی ایک خاص شکل ہے۔ اس شرط کے ساتھ کہ وہ ضابطہ اخلاق سے بے تعلق نہ ہو۔ وہ فن میں بھی جلال و جمال کا یہی کامل امتزاج دیکھنا چاہتے ہیں۔“ (۱۳)

اقبال فن اور فنکار، سخن اور سخن طراز دونوں کی عظمت کے قائل ہیں۔ وہ فن کو انسانی کاوش، کارکردگی اور حسن تخلیق کی معراج تصور کرتے ہیں۔ وہ شاعر و فنکار کے لیے باطنی بصیرت اور آفاقی بصارت دونوں کو ہی اہم تصور کرتے ہیں۔

”اقبال نے اپنی شاعری میں جلال و جمال کی آمیزش اجتماعی معنویت پیدا کرنے کے لیے بھی کی ہے۔“ (۱۴)

علامہ اقبال تحریر میں رمزیت اور شاعرانہ علامت کی اہمیت کے بھی قائل ہیں۔ ان کی رائے میں رمز و ایما سے بات کرنے کا بہتر تحریر میں جلال و جمال کا باعث بنتا ہے۔ اسلوب اور حسن بیان کی نزاکت سے احساسِ جمال جنم لیتا ہے جبکہ رفعت خیال اور بلند فکری فکر سے خوبی جلال کی شان پیدا ہوتی ہے۔ اقبال کے ہاں احساسِ جمال بھی ہے اور خوبی جلال بھی۔ ان کے خیال میں اچھا فن پارہ وہ ہے جو انفرادیت کے اظہار کے ساتھ ساتھ اجتماعی عکاس بھی ہو۔ ڈاکٹر فرمان فتح پوری اقبال کے تصور فن پر یوں اظہار خیال کرتے ہیں:

”وہ فنونِ لطیفہ کو تفتن طبع یا محض دل بہلانے کا مشغلہ نہیں بلکہ زندگی کی تعمیر، تطہیر اور تزئین کا نہایت ہی مؤثر اور معتبر وسیلہ سمجھتے ہیں۔ ان کی نظر میں شاعری، انسان کے ہاتھوں کا کھلونا نہیں بلکہ ایک ایسا آلہ ہے جو کارزارِ حیات میں علم و حکمت سے زیادہ کارگر ہے۔“ (۱۵)

یوسف حسین خان اقبال کے نظریہ شعر کی وضاحت کرتے ہوئے لکھتے ہیں:

”اقبال کے نزدیک حقیقی شاعر وہ ہے جو اپنے اظہار کی توانائی اور جوشِ عشق کی بدولت اپنے دل و دماغ پر ایسی کیفیت طاری کر لے جسے بیان کرنے پر وہ مجبور ہو جائے یہی کیفیت فن کی جان ہے۔ اس میں وہ جلالی و جمالی دونوں عنصر پہلو بہ پہلو ہونے چاہئیں، اسلوب و ہیئت اسی کی دین ہیں۔“ (۱۶)

علامہ اقبال کی شاعری رفعتِ تنخیل، فکر و فلسفہ اور لفظ و معنی کی کامل ہم آہنگی کے سبب رنگ و نسل کے جغرافیائی دائروں سے نکل کر اپنے انفرادی جمال و جلال کے سبب آفاقی حیثیت اختیار کر گئی ہے۔

حواشی و حوالہ جات

- ۱۔ علی سردار جعفری، اقبال شناسی، لاہور: پیپلز پبلشنگ ہاؤس، دسمبر ۱۹۷۷ء، ص: ۶
- ۲۔ ’اقبال شناسی‘ کے آغاز میں آل احمد سرور نے یہ قطعہ لکھ کر علامہ اقبال اور علی سردار جعفری سے اپنی محبت کا اظہار کیا ہے۔
- ۳۔ عزیز ابن الحسن، ڈاکٹر، اقبال فکروفن کا ایک امتزاج، مضمون: معیار، شمارہ ۷، جنوری ۲۰۱۲ء، اسلام آباد: بین الاقوامی اسلامی یونیورسٹی، ص: ۱۲۳
- ۴۔ سلیم اختر، ڈاکٹر، تنقیدی دبستان، لاہور: مکتبہ عالیہ، ۱۹۷۳ء، ص: ۷۳
- ۵۔ اقبال، کلیات اقبال (اردو)، لاہور: مکتبہ جمال، ۲۰۱۲ء، ص: ۲۰۱-۲۰۲
- ۶۔ ایضاً، ص: ۴۰۵
- ۷۔ ایضاً، ص: ۵۶۲
- ۸۔ ایضاً، ص: ۵۸۱
- ۹۔ اقبال، کلیات اقبال (فارسی)، لاہور: شیخ غلام علی اینڈ سنز، ۱۹۷۲ء، ص: ۵۸۷
- ۱۰۔ اقبال، کلیات اقبال (اردو)، ص: ۵۸۵
- ۱۱۔ ایضاً، ص: ۳۸۶
- ۱۲۔ مسعود حسین خان، اقبال کی دو نظموں کی باز آفرینی، مضمون: اقبال کا فن، مرتبہ: گوپی چند نارنگ، لاہور: سنگ میل پبلی کیشنز، ۲۰۱۰ء، ص: ۶۲
- ۱۳۔ اقبال، کلیات اقبال (اردو)، ص: ۳۸۸
- ۱۴۔ محمد طاہر فاروقی، ڈاکٹر، خونِ جگر کی نمود، مضمون: ماہ نو، اقبال نمبر، کراچی، اپریل ۱۹۷۰ء، ص: ۱۴۲
- ۱۵۔ یوسف حسین خان، اقبال کے کلام میں جلال و جمال کی آمیزش، مضمون: اقبال کا فن، مرتبہ: گوپی چند نارنگ، لاہور: سنگ میل پبلی کیشنز، ۲۰۱۰ء، ص: ۳۱
- ۱۶۔ فرمان فتح پوری، ڈاکٹر، اردو کے چار بڑے شاعر، لاہور: الو قاری پبلی کیشنز، ۲۰۱۰ء، ص: ۵۲۰
- ۱۷۔ یوسف حسین خان، ڈاکٹر، غالب اور اقبال کی متحرک جمالیات، لاہور: نگارشات، ۱۹۸۶ء، ص: ۲۸